



Mövlud SÜLEYMANLI

Azərbaycanın ədəbi ictimaiyyətinə ağır itki üz verib. Xalq yazıçısı Mövlud Süleymanlı fevral ayının 21-də vəfat edib.

Mövlud Süleymanlı (Mövlud Süleyman oğlu Balakışiyev) 1943-cü il mart ayının 18-də Qərbi Azərbaycanın Kalinino rayonunun Qızıl Şəfəq kəndində doğulmuşdur. O, Qızıl Şəfəq kənd 7 illik məktəbini bitirdikdən sonra 1964-cü ildə qonşu İlməzli kənd orta məktəbində orta təhsilini tamamlamışdır. 1967-ci ildə Bakı Dövlət Univesitetinin filologiya fakültəsindən məzun olmuşdur. Əmək fəaliyyətinə 1968-ci ildə Azteleradioda başlayıb. 1974-1976-cı illərdə "Azərbaycanfilm" Kinostudiyasında, 1976-1992-ci illərdə əvvəl "Ulduz", sonra "Azərbaycan" jurnallarında işləmişdir. 1992-2009-cu illərdə Azteleradio Şirkətində sədr müavini vəzifəsində çalışmışdır. Ədəbiyyata ötən əsrin 70-ci illərində gəlmiş Mövlud Süleymanlı yaradıcılığa lirik şeirlərlə başlamışdır. Onun "Əllərim" adlı ilk şeiri 1964-cü ildə "Azərbaycan gəncləri" qəzetində dərc olunub. "Bir ünvan" adlı şeir kitabı çapdan çıxıb. İlk nəsr kitabı - "Ayın aydınlığında" 1979-cu ildə işıq üzü görüb. "Köç", "Yanğın", "Dəyirman", "Dərsdən sonra yazılanlar", "And olsun əsrə", "Yer üzünə məktub" kimi kitabları böyük maraqla qarşılanıb. "Köç", "Ceviz qurdu", "Səs" romanları milli ədəbiyyatımızda bu janrda yazılmış ən dəyərli əsərlərdəndir. "Dəyirman" povesti üzrə səhnələşdirilmiş "Dəyirman" pyesi Hüseyn Ərəblinski adına Sumqayıt Dram Teatrında (1988), "Satqın" əsəri "Yuğ" teatrında tamaşaya qoyulmuşdur. Senariləri əsasında "Bəyin oğurlanması", "Çətirimiz buludlardır", çoxseriyalı "Deportasiya" filmləri çəkilmişdir. Radioda hazırladığı verilişlər də onun yaradıcılığının bir hissəsidir.

Yazıçının ədəbiyyatımız qarşısındakı xidmətləri yüksək qiymətləndirilmiş, o, "Əməkdar incəsənət xadimi", Azərbaycanın xalq yazıçısı fəxri adlarına, "Şöhrət" və "Şərəf" ordenlərinə layiq görülmüşdür. Prezidentin fərdi təqaüdcüsü idi.

Görkəmli söz ustası, səmimi, vətənpərvər insan Mövlud Süleymanlının işıqlı xatirəsi xalqımızın qəlbində yaşayacaq.

Allah rəhmət eləsin!